

संस्कृतवार्ताः

दिनाङ्कः :-29.01.2025

प्रातः - 06:55

अथ वार्ताः

उत्तराखण्ड-राज्यस्य राजधान्यां देहरादून-नगरे ह्यः सायङ्काले प्रधानमन्त्रिणा नरेन्द्रमोदिना अष्टात्रिंशत्तमायाः राष्ट्रियक्रीडायाः उद्घाटनं कृतम्। देशविदेशाभ्यां क्रीडकाः उत्साहपूर्णे एथलीटस् परेड् इत्यस्मिन् भागम् अगृह्णन्, ऐक्यपूर्णं क्रीडां च प्रदर्शयन्। ओलम्पिक-क्रीडकः लक्ष्यसेनः प्रधानमन्त्रिणं मोदिनं प्रति दीपं प्रददात्। स्वस्य भाषणे, प्रधानमन्त्रिणा उत्तराखण्डस्य देवभूमौ राष्ट्रियक्रीडायाः आयोजनस्य विषये गौरवः प्रकटितः, एतत् राज्यस्य कृते ऐतिहासिकं दिव्यं च क्षणम् इति अवोचत्। एताः राष्ट्रियक्रीडाः हरितक्रीडाप्रकाररूपेण आयोज्यन्ते इति सः अवधानं दत्तवान्, येन भारतस्य पारम्परिकक्रीडाः अपि आचर्यन्ते तथा च सुस्थिरतायाः प्रोत्साहनं भवति। भारतस्य विकासकथायां क्रीडायाः महत्त्वं प्रकाशयन् प्रधानमन्त्री अवदत् यत्, "भारतं क्रीडां स्वस्य विकासयात्रायाः अभिन्नभागरूपेण पश्यति। देशः तृतीयां बृहत्ताम् आर्थिकशक्तिं भवितुं प्रवर्तते" इति।

बीटिंगरिट्रीट-कार्यक्रमः

गणतन्त्रदिवसस्य भागरूपेण बीटिंग-रिट्रीट-इति समारोहः अद्य नवदिल्ल्याः विजयचौक इत्यत्र भविष्यति। अत्रावसरे राष्ट्रपतिः द्रौपदीमुर्मूः उपराराष्ट्रपतिः जगदीपधनखड्गः प्रधानमन्त्री नरेन्द्रमोदी रक्षामन्त्री राजनाथसिंहः अन्ये च केन्द्रीयमन्त्रिणः उपस्थिताः भविष्यन्ति।

यातायातप्रबन्धनम्/बीटिंग-रिट्रीटइति

दिल्ल्याक्षिबलेन बीटिंग द रिट्रीट इत्येतस्मै समारोहाय यातायात- प्रबन्धनं व्यापकं कृतम्। प्रकाशित-दिङ्निर्देशानुसारि विजयचौकमार्गः अद्य मध्याह्ने द्विवादनतः रात्रौ सार्ध-नववादनं यावत् सामान्य-गमनागमनाय पिहितो भविष्यति। अपि च विजयचौक-सी हैक्सागॉन-इत्यनयोः मध्ये कर्तव्यपथे यातायातं प्रतिबन्धितं भविष्यति इति सूच्यते।

महाकुम्भः

उत्तरप्रदेशे तीर्थराजे प्रयागराजे अद्य मौनी-अमावस्यायाः पवित्रावसरे द्वितीयम् अमृतस्नानं श्रद्धालूभिः समाचर्यते। मौनी - अमावस्या धार्मिकदृष्ट्या महत्वपूर्णा वर्तते। अस्मिन् शुभावसरे कृतामृतस्नानं शुभदायकं भवतीति मन्यते। विश्वस्य बृहत्तमे अनुष्ठाने महाकुम्भे प्रथमम् अमृतस्नानं अस्य मासस्य चतुर्दश-दिनाङ्के मकरसंक्रान्तेः शुभावसरे जातम्। त्रयोदशसङ्ख्यकैः अखाडासमूहैः स्वानिर्धारितसमयस्य क्रमस्य च सूचनाः प्रदत्ताः। मौनी- अमावस्यायाः पवित्रावमाहनम् अन्वीक्ष्य उत्तरप्रदेश-प्रशासनेन सप्तस्तरीया सुरक्षायोजना क्रियान्विता। अपि च महाकुम्भस्य मेलकक्षेत्रं वाहननिषेधक्षेत्रं नातिविशिष्ट-जनक्षेत्रत्वेन उद्घाषितम्। केन्द्र-राज्यप्रशासनयोः निष्ठया समर्पितानि आरक्षिबलानि यातायातारक्षिबलानि चिकित्सकाश्च आपात्कालिक-स्थितये नियुक्ताः सन्तीति।

आपदलसंयोजकः

निर्वाचनायोगेन आपदलसंयोजकाय अरविन्द-केजरीवालाय व्यपदिष्टम्। ध्यातव्यमस्ति यत् केजरीवालेन एकस्मिन् साक्षात्कारावधौ भाजपा-काङ्ग्रेस-दलाभ्याम् यमुनानद्यां विषस्य मिश्रणस्य आरोपः प्रख्यापितः। आयोगेन श्रीकेजरीवालेन अस्मिन् प्रसङ्गे सायम् अष्टवादनात् प्राक् साक्ष्यैः सह उपस्थापनाय निर्दिष्टम्। आयोगेन दिल्ली-जलबोर्ड-इत्येतस्य प्रतिवेदनमपि अकलोचितम् यस्मिन् यमुनानद्यां कस्यापि प्रकारकस्य विषस्य उल्लेखः नैव लिखितः।

क्रिकेट्

पुरुषाणां क्रिकेट्-प्रतिस्पर्धायां ह्यः रात्रौ गुजरातस्य राजकोटनगरे निरञ्जनशाहक्रीडाङ्गणे विंशतिप्रति-विंशति-मालिकायाः तृतीये अन्ताराष्ट्रिय-क्रिकेट् द्वन्द्वे इंग्लैण्डदलेन भारतीदलं षड्विंशति-धावनाङ्कैः पराजितम्।

॥ इति वार्ताः ॥